



المسلم وعوته الإسلامية

So Muslim a go so Panolon iyan a Islam

(al Khutbah 21)

Ki: Alim Hassanor M. Alapa

al Murshid al Am

al Insan Islamic Assembly of the Philippines

إِنَّ الْحَمْدَ لِلَّهِ نَحْمَدُهُ وَنُسْتَعِينُهُ وَنَسْتَغْفِرُهُ وَنَعُوذُ بِاللَّهِ مِنْ شُرُورِ أَنْ فُسِنَا وَسَيِّئَاتِ
أَعْمَالِنَا مَنْ يَهْدِهِ اللَّهُ فَلَا مُضِلَّ لَهُ وَمَنْ يَضِلَّ فَلَنْ تَجِدَ لَهُ وَلِيًّا مُرْشِدًا ، وَأَشْهَدُ أَلَّا إِلَهَ
إِلَّا اللَّهُ وَحْدَهُ لَا شَرِيكَ لَهُ وَأَشْهَدُ أَنَّ مُحَمَّدًا عَبْدُهُ وَرَسُولُهُ ، اللَّهُمَّ صَلِّ وَسَلِّمْ وَبَارِكْ
عَلَى مُحَمَّدٍ صَلَّى اللَّهُ عَلَيْهِ وَسَلَّمَ وَعَلَى آلِهِ وَصَحْبِهِ وَمَنْ اهْتَدَى بِهَدْيِهِ إِلَى يَوْمِ
الدِّينِ . . . وَبَعْدُ:

فَيَا عِبَادَ اللَّهِ يَقُولُ الْحَقُّ تَبَارَكَ وَتَعَالَى فِي الْقُرْآنِ الْكَرِيمِ:

قُلْنَا اهْبِطُوا مِنْهَا جَمِيعًا فِيمَا يَأْتِيَنَّكُمْ مِنِّي هُدًى فَمَنْ تَبِعَ هُدَايَ فَلَا خَوْفٌ عَلَيْهِمْ
وَلَا هُمْ يَحْزَنُونَ .

Innalhamda lillāhi nahmaduhu wa nastānuhu wa nastagfiruh, wa na'ūdubillāhi min shurūri anfusinā wa sayyiāti a'mālinā, man yahdihillāhu falā mudhillalahu, wa may yudhlil falan tajida lahu waliyyan murshidā, wa ash'hadu allā ilāha illallāhu wahdahu lā sharīka lahu, wa ash'hadu anna Mohammadan abduhu wa rasūluh, Allāhumma salli wa sallim wa bārik alā Mohammadin sallallāhu alayhi wa sallama wa alā ālihi wa sahabihi wa manihtadā bihad'yihī ilā yawmidd dīn wa ba'du:

Fayā ibādallāhi, Yaqūlul Haqqu Tabāraka wa Ta'ālā fil Qur'ānil Karīm:

Qulnah bitū minhā jamīan fa'immā ya'tiyannakum minnī hudan faman tabi'a hudāya falā khawfun alayhim wa lā hum yahzanūn.

So langowan a podipodi ago so samporna a bantog na rk o Allāh (سُبْحَانَهُ وَتَعَالَى), bantogn tano Skaniyan go mamangni tano ron sa tabang, ago mangni tano Ron sa sapngan Iyan so manga dosa tano, go lomindong tano ko Allāh (سُبْحَانَهُ وَتَعَالَى) phoon ko manga antiyor o manga ginawa tano, ago so pangararata o manga galbk tano, sa taw a toroon skaniyan o Allāh (سُبْحَانَهُ وَتَعَالَى) , na da' a makadadag on, na sa taw a dadagn iyan na di nka dn mitoon sa salinggogopa' iyan a phakatoro' on.

Manga Oripan o Allāh

So oriyan o bantobantog tano ko Allāh, a go so pangni tano ko Mohammad sa kapakaslang a go so manga familiya niyan a go so manga sahābah niyan na romabray ko kadandan o manga Muslim, na aya pman a bandingan tano imanto na so Muslim a go so Panolon iyan a Islam.

Giyankaya a bandingan na mararankom iyan so langowan a galbk a inisogo' o Allāh (سُبْحَانَهُ وَتَعَالَى) sa kapnggalbka on o manosiya a bialoy niyan a khalifah a pakasasambiin sankā'i a doniya ko gii ron kandato'i sa ayon ko kabaya' o Allāh (سُبْحَانَهُ وَتَعَالَى).

So Allāh (سُبْحَانَهُ وَتَعَالَى) a Kandān tano na pantag ko kapamondas anka'i a panolon ko manga manosiya na somiogo' sa manga Sogo' ko pithibarang a manga pagtaw, a go miakatoron sa manga kitab sa pantag sa kaator o kaoyagoyag o manosiya a magawid ko panolon, ka an thagompiya anka'i a doniya sa matarotop so kapnggalbka o manosiya ko simba niyan ko Allāh (سُبْحَانَهُ وَتَعَالَى) a giyanan i onayan a antap o panolon a go aya niyan apta'.

Gowani a phakaawa so Adam a go so Hawwa' sii ko Sorga' sa phakabaling siran ko doniya sabap ko kiapakasopak iran ko sogo'an kiran o Allāh (سُبْحَانَهُ وَتَعَالَى), na pitharo' o Allāh a so kaphagingd iran ko doniya a go so manga moriataw iran na phakaoma kiran a toro'an o Allāh (سُبْحَانَهُ وَتَعَالَى), na sa taw a onotan iyan ankoto a toro'an na di khasogat a kalk a go kamboko' sankā'i a doniya na sampay sa alongan a maori.

Na khasabot sankoto a onganngan o Allāh (سُبْحَانَهُ وَتَعَالَى) a so bs so kaphagintaw o manosiya sankā'i a doniya na khadadag so antap o kaoyagoyag iyan a go phanilay ko ontol a lalan a gioto i sabap a kaphakaoma ankoto a toro'an a pagawidan o pzasaloyana a manga sogo' ko lagaday o masa a go phayagn o manga kitab a pagawidan ankoto a manga sogo' ko kizampayain iran ko panolon o Allāh ko kamamanosiya'i.

Pitharo' o Allāh (سُبْحَانَهُ وَتَعَالَى) a:

Amay ka adn a makaoma rkano (hay Adam a go so moriataw nka) a phoon rakn a toro'an, na sa taw a onotan iyan so toro'an akn, na da' a khasogat kiran a kalk, go di siran makapmboko'. al Baqarah.

Giyanan so kapasadan a inibgay a talad o Allāh (سُبْحَانَهُ وَتَعَالَى) ko Adam a sii ko kaphagingd iyan ko lopa' a go so moriataw niyan na theroon siran o Allāh (سُبْحَانَهُ وَتَعَالَى) sabap ko limo' iyan kiran sa pnggonanaon iyan siran ko langowan o mapiya a giyanka'i a manga pipiya a pnggalbkkn iran na gioto dn so rinayagan o simba iran ko Allāh (سُبْحَانَهُ وَتَعَالَى) a khasabap on na khakowa iran so limo' iyan sa phakandod siran ko Sorga' ko oriyan o kapakandod iran ko Allāh (سُبْحَانَهُ وَتَعَالَى).

Miasabot pn sa ayat oto a so manosiya na sii ko kaptharidadag iyan na khasogat skaniyan a siksa' o Allāh (سُبْحَانَهُ وَتَعَالَى) sabap ko kiapakasopak iyan ko manga sogo'an iyan. Ogaid na so kaziksaa kiran na sii ko oriyan o kalalangi kiran sa di siran masiksa' ko nganin a galbk iran a di ran katawan so kokoman iyan, aya maana oto na so siksa' na maori a aya onaan iyan na so kaadn o lalangan o Allāh (سُبْحَانَهُ وَتَعَالَى), na anda i kaadn o lalangan o Allāh (سُبْحَانَهُ وَتَعَالَى) na go sopaka o manosiya na miapatot on so siksa', sa datar o miangolawla o Adam a sii ko katatago' iran ko Sorga' na siyaparan siran o Allāh (سُبْحَانَهُ وَتَعَالَى) sa oba siran obay ko kayo a matndo' a inisapar kiran, na somianka' siran ko lalangan, a go lomiawan siran sa thipho' ka aya inisapar kiran na so kaobay ran ko kayo na somiopak siran sa inobay ran a go kiayan iran so onga

niyan sabap roo na miadosa siran na so kiadosa iran na miasiksa' siran ko oriyān o kianggolaln kiran o lalangan o Allāh (سُبْحَانَهُ وَتَعَالَى).

Pitharo' o Allāh (سُبْحَانَهُ وَتَعَالَى) a:

Go da kami maadn a phaniksa' kami sa taman sa di kami makasogo' sa Sogo'.

Sabap ko kaontol o Allāh (سُبْحَانَهُ وَتَعَالَى) na di niyan ziksaan so manosiya a miakasopak ko onaan o da on kisampay o lalangan.

Sabap san manga oripn o Allāh (سُبْحَانَهُ وَتَعَالَى), na so Panolon o Islam a aya tano bandingan imanto na skaniyan dn so Sogo'an a go so lalangan o Islam a giyanan i kiapayagan ko bontal o Halāl a go so Harām, a giyanan so sostonan o Islam a bithowan sa Manhaj (Ialan a pagokitan) a aya katimbl iyan na so: Nggalbk ankaya, a go di nka ya pnggalbka, a patot a masabot anan o Muslim.

Giyankaya a panolon o Islam a kinilang tano na giyanan dn so ptharo' on a Bnar a go Ontol a aya pnggalbkn o Muslim, aya maana nan na aya bnar a go ontol na so pitharo' o Islam a bnar a go ontol, mapiya pn makasosopak ko kabaya' o manosiya, na aya ribat a go dadag na so pitharo' o Islam, mapiya pn pkhababayaān o manosiya, sa aya timbangan na so Islam, kna' o ba aya taks na so kabaya' o manosiya, misabap san na siogo' so manosiya sa kambayorantang iyan a go mangongonotan sa tarotop ko kabaya' o Islam, sabap sa kagiya aya phakaoma on a sogo'an a go lalangan na sopak ko kabaya' iyan, a go waraan o manosiya a aya phagonotan iyan na so kokoman o kabaya' iyan, kna' o ba so akal iyan, a gioto i kapkhadadag iyan. Opmaka ka so kabaya' o Islam na palaya makaayon ko kabaya' o manosiya na di dn paliogat a kasogo'a on sa kaphangongonotan iyan, ka kagiya tankd a pagonotan iyan so pkhababayaān o ginawa niyan, na so kiabaloy o lalangan a go so sogo'an a sopak ko manga kabaya' iyan na piatorayan o Islam sa kambayorantang iyan a go mangongonotan sa tarotop ko manga sogo'an iyan.

So sanang a Muslim na paliogat on a kasabota niyan ko waraan o Panolon iyan ka gioto i kapiya a khisampayin iyan on ko manga salakaw ron, sa so kisampayin ko panolon na wajib a paliogat ko pizakatawan a Muslim sa sii khailay ko dianka' o kala' o sabot iyan on, sa so mala' i kata'o a Muslim na mala' a sangan iyan ko kapnggalbka ko panolon, na so maito' i sabot na maito' a patoray ron ko kizampayin on sa aya bontal iyan na oman i isa a Muslim na tindg ko tamana' iyan a mattndo' on ko kapnggalbk iyan, sa oba niyan pakalampasa ko liyo o knal iyan ka phakasopak ko Islam. Aya ibarat oto na so maito' i knal ko Islam na oba niyan soldi so blangan a kapangokom odi' na kapmasail ko agama, ka makapnggalbk sa mala' a isasapar a giyanka'i a btad na lomalankap sankai a masa tano a so manga taw a giimamagolama na siran dn i pphangokom ko btad o manga taw a go so Islam a giyanan na kaantiyor a ondas iyan ko manga manosiya.

So sanang a Muslim na makikilala niyan so gaga o ginawa niyan a go so waraan o taw a ndolonn iyan, sa katawan iyan o anda niyan pagokiti so kandolona niyan on sa datar o pamomolong a khnaln iyan sa paganay so waraan o sakit ko da niyan on pn kabtadi sa tabal a bolong iyan. Kna' o ba so kanggalbk ko panolon o Islam na kapradyasrab odi' na kapranaw a da' a mibbtad a manga pamikiran a go ongangn a pagokitan iyan ko kambolongi niyan ko awid a akal o manga manosiya.

Aya mapayag san a ibarat na so taw a phamolong ko manga sakit na daan a makaphaganad ko manga kata'o sa kapamolong, na katawan tano imanto a aya pinakamargn a kata'o a phaganadn o manosiya na so okit a kapamolong, a

mangingindaw sa akal a mabagr a go malantas, sa kna' o ba langowana morit na khapakay a maganad sa Medicine (kapamolong) ka aya bo' a phaakapas san na so manga morit a inibgay ran so kaoyagoyag iran sankanan a kata'o.

Datar anan so taw a pnggalbk ko panolon o Islam a patoray a mabaloy skaniyan a biyaksa' ko kata'o ko agama a go mala' i knal ko pirikharikhaban o Islam ka gioto i mapiya a kakhatoro'a niyan ko manga taw sa kabolongan iyan so manga paniakit o manga galbk iran a go so manga pamikiran iran sa matoro' siran ko lalan a mathitho.

Giya masa tanowa'i imanto, na aya miapayag na so manga taw a da' a manga sabot iran ko agama na aya miangonaan sa izampay ran kon so panolon o Islam a rarad dn aya o kiaplompokan o manga Muslim sa riopt iran a ginawa iran sa mimbaal siran sa manga opakad na ron iran inisankot so kapnggalbka iran ko panolon o Islam, na misabap san na miaadn so kaoparik a go so kasagala ko sold o manga Muslim sa miakalobay so kapphaganada ko Islam ka oman i lompokan na sominggay sa galbk iyan ko Islam, sa ron iyan piophon so panamar iyan, na kialikatan so sabaad a katampar o Islam, na miatankd a so kapakaapas o galbk ko panolon na mawatan o ba sampayin ko antap iyan, a so katarotop o simba ko Allāh (سُبْحَانَهُ وَتَعَالَى) a go so kapakaadn sa taw a Muslim a tarotop i katataragombaly a kata'o a go galbk sii ko Islam.

Da' a inibtad o Islam a pankat a mattndo' ko kapnggalbk ko panolon aya mataan na oman i isa na mapnggalbk iyan so panolon ko dianka' a katatamanan ko sowa' iyan, sa aya sarat oto na di niyan lawangn so tamana' iyan. Giyanan na miasopak sankai a masa tano ka aya kadaklan ko giinggalbk ko panolon na liawang iran so tamana' iran sa somiold siran ko blangan a di siran on mapapatot sabap ko kakhokorang o kasangkapan iran a kata'o.

Aya inibgay a lalan o Islam ko kapnggalbka ko Panolon na so kiaokit o doniya sa somiagad so masa o manga Nabī, a aya pthoro' ko manga taw ko mapiya a go so marata'. So kiaipos o manga Nabī na somiambi' so manga ulama a kiapangwarisan iran ko manga Nabī so galbk a go so kizampayin ko panolon, aya ptharo'on a Ulama na so manga taw a kominal ko agama, sa minggolalan ko basa niyan a pakaasal a so basa Arab, sabap sa di khatarotop so sabot ko agama odi' sii maknal ko basa niyan a pakaasal, sabap san na so kaoolama'i a go so basa Arab na di makapmblag ka zakotowa anan a magpda'.

So pman so manga taw a di zabot sa Arab a piangnal iran so Islam sii ko manga diorobasa niyan sa pd a basa na mala' mambo a sangan iran ko kapnggalbka ko Panolon, sa aya okit na pkhaizaan iran so manga ulama ko sabad a manga btad a di ran katawan sa di siran khapakay a mangokom sii ko Islam, ka da' kiran so pakayan ko kapangokom a aya kakhasowaa san na phagdod ko basa Arab a basa o Qur'ān a go so Sunnah.

So kalankapan a Muslim na aya patot a zowaan iran ko giiran kanggalbk ko Islam, na phakatoro' siran sa sakataw a mama a khabaloy a pasodan a pphangndodan ko kipmbtadn ko manga kokoman o Islam a aya iran mbalowin a olowan ko agama, a giyanan so pthawagn a Mufti sii ko Islam. Giankanan a btad na da sii ko manga Muslim sa Pilimpinas ka oman i salompok na tomioro' sa Mufti niyan a aya niyan phagonotan sabap roo na mindakl so manga Mufti na miaparampang so pagtaw o antawaa i pagonotan iran sankai a di khaitong a madakl a mufti a mbidabida' sa tindg ko kapmbtad sa kokoman ko agama.

Aya sabap anka'i a kasasagomparak o Muslim na kagiya da' a parinta a Islam a makatitindg sank'a'i a manga ingd o manga Muslim, opama o makamoayan so parinta o Bangsamoro na skaniyan i phakasangan ko kapagatora sank'a'i a manga btad sa makapphasionot so manga Muslim ka o sopaka iran so kokoman iyan na khaokasan siran sa siksa' a mabagr sabap sa so parinta o Bangsamoro na izonkad iyan sii ko kokoman o Islam.

Amay pman ka da'a makatindg a parinta o manga Muslim, na so btad na khatatap dn ko kasasagala niyan a go so kagogokt iyan, sa datar ankai a kamamasai tano ron sa Pilimpinas a aya kambayoka on o manga Mranaw na: Sorangbanking so Moro, na taayon so kasila'.

So sanang a Muslim na makasag ko giiniyan kanggalbka ko panolon iyan sa katoro' o pagtaw niyan. Sasabotn iyan a so galbk a kisogoon ko mapiya a go so kisaparn ko marata' na onayan a romasay niyan, sa patot a sabotn iyan a giankanan a galbk na datar dn o kiaosaya tano ron sa onaan a aya khailay na so dianka' a matatago' ko oman i Muslim a kata'o a go bagr ko kipnggolalann iyan on sa paliogat a di makaliyo ko tamana' o Islam ka o phoon makaliyo na aya khaonga niyan na kasagala a go kaantiyor.

So sanang a Muslim na paliogat on ko kapnggalbk iyan ko panolon a di mapokas ko dow a btad: Paganay ron na pnggalbk a tinanggisa, ika dow na pnggalbk sa pd iyan so manga Muslim sa diamong a kapnggalbk iran, sa palaya iyan dn anan khasowa' sa datar o kiniropan on o Islam. Sii sankoto a gii niyan kanggalbk na aya makasosogo' on na so Islam, kna' o ba so opakad iyan odi' na lompokan iyan a mattndo' ka o masowa anan na miabagi' so kathotomankd iyan (loyaty) sa miapokas ko Islam ka sii minikoyapt ko opakad iyan a mattndo' na miapakaito' iyan so Islam, ka sii minggalbk ko goliling a sapak sa inawaan iyan so onayan a tomadng na khaola' so galbk iyan a go maphakalobay niyan so Islam sa khakorangan iyan so bagr iyan.

Manga Oripn o Allāh

Paliogat rkitano a masabot tano anka'i a bandingan sa matolangd, ka an tano mailay sa maliwanag o anda tano matatago' sank'a'i a btad, ka so kaknala tano ko kathitindgan tano na magaan a kakhaompiya'i tano ko btad tano a go so pagtaw tano sa kagaan a kambolongi tano ko manga awid a akal o Islam a go so manga Muslim.

Opama na oman i isa a Muslim na sosiya niyan a ginawa niyan a go so btad o Islam, na khaonga anka'i a galbk so kakhailaya ko kakikipangan ko galbk a go so kalobayan iyan, sa paliogat dn a makaadn so Muslim sa kaiisaisa o pagtaw niyan sa kapnggalbk iyan ko Islam, kna' o ba sii ko manga lompokan odi' na opakad a inisibay a adn a galbk iyan a ibabangnsa niyan ko Islam.

So sanang a Muslim na pagndod ko masjid iyan sa ron iyan khowaa so manga ndaowan o Islam ka ron so manga Ulama o Islam, kna' o ba aya kambangnsa niyan ko masjid na ba sabap ko opakad iyan a mattndo' a ron pnggalbk, a giyanan i maaadn sank'a'i a masa a madakl a taw a mababaling ko masjid sa ingaran a opakad odi' na lompokan a mattndo' kna' o ba aya galbk iyan a tolabos na so galbk o Islam a lankap a kapagompiya'i niyan ko manga taw sa ingaran iyan a Islam a di' isasankot sa isa a lompokan odi' na opakad.

So sanang a Muslim na ithaalok iyan a ginawa niyan ko manga Muslim a manga pd iyan sii ko ingaran o Islam, sii ko sogo'an o Islam, sii ko pando'an o Islam, kna' o ba sii sa ingaran o isa a lompoakn, odi' na opakad a matatndo' ka giyanan na sopak ko

galbk o Islam a kapthimo'a niyan ko pagtaw niyan sii ko goliling iyan a mattndo' kna' o ba sii ko goliling o isa a opakad odi' na missnggay a lompokan.

So sanang a Muslim na giyanan i mala' a galbk iyan a indolon iyan ko pagari niyan a Muslim sa kandod iran ko Islam sa tarotop a di isasankot ko mattndo' a manga lompokan odi na opakad a mattndo'. So kaisaisa sii ko Islam ka kaisaisa a lankap a satiman sii ko pagtaw niyan, sa mamantk a da' a sasankotan on a lompokan a go opakad.

Opama o aya lalan ko kaphakandod o Islam ko manga manosiya na so kaadn sa opakad odi' na lompokan na gioto i nggolawlaan o pat a Imām a so: Abu Hanīfah, Mālik, as Shāfiī a go so Imām Ahmad, ka siran i da' a lawan iran a mala' i sabot ko agama, na da siran pangadn sa manga lompokan a go manga opakad sa aya pinggalbk iran na tiawag iran so manga Muslim sii ko manga Masjid o Islam sa piangnda'o iran so pagtaw sa lankap a sabot ko Islam, na so inokitan iran na aya patot a zowaan anka'i a miaori a pagtaw o Islam a kadodoanan ko langowan a katampar sabap ko kiaawat iran ko ndaowan Islam, sa mimbalooy siran a koyapr a da' a bagr iyan.

So katharo' o Allāh (سُبْحَانَهُ وَتَعَالَى) ko kiatawaga niyan ko manga Muslim sa kabaloya iran sa ginawa iran a lompokan a pphanolon ko mapiya a pzapar ko marata', na kna' o ba aya kazabota roo na ba adn a satiman a thndoon a salompok a aya bo' pnggalbk ko kasogo' sa mapiya a go kasapar sa marata' sa liyo ron so kalankapan a Muslim. Aya bantak ko sogo'an o Allāh (سُبْحَانَهُ وَتَعَالَى) na aya dn a pagmbaalan o Muslim a lompokan iyan na so dn so manga Muslim ko kadandan iran kna' o ba adn a iznggay kiran on a salompok, ka siran dn i pnggalbk on ko kalangolangon iran sa da' a issnggay ron a salakaw. Pitharo' o Allāh (سُبْحَانَهُ وَتَعَالَى) a:

Adn kano (hay manga Muslim) a pagtaw a pphanolon siran ko mapiya, go ipzogo' iran so kamapiyaan, a go ipzapar iran so kamarataan, sa siran oto na siran so miamakadaag

So sabaad a Muslim na aya kiasabota iran sankai a ayat na adn a phakatindgn o Ummah a salompok a manga taw a aya bo' pnggalbk ko panolon a Islam, sa di ron pd so kalankapan a Muslim, na giyanan na panarima' a makasisilay ko sabot on o Qur'ān, ka aya bantak o Qur'ān na so kabaloy o Muslim ko kadandan iyan a pagtaw a satiman a pphanolon ko Islam sa tarotop. Misabap sankaya a sabot a di marinayag, na pinggalbk o sabaad a manga taw so kiapangmbaal sa manga lompokan odi' na opakad antaa ka sagorompong a siran kon i pnggalbk ko Islam, sa ililiyo iran a ginawa iran ko kalankapan a Muslim sa siran kon i khikatotoro' a phagosiyatan iran so kalankapan a Muslim a aya kapipikira iran on na makasisilay ko agama, sa siran i manga doctor a phamolongan iran anka'i a pagtaw a kalankapan sa giyanan na sabot a kipang, ka so Muslim na isaisa i katataragomlabay a masasatiman a ndodon so manga ulama iyan a go so kalankapan a pagtaw sa aya galbk iran na so kaphagompiya'i ran sa ginawa iran sa gii siran thatabanga' ko galbk iran ko kipzagoon ko mapiya a go so kipzaparn ko marata' sii ko pagtaw iran.

Manga Oripn o Allāh

Ipoon imanto a kiatokawan tano so okit a kapnggalbk tano ko Islam, na timann tano a ginawa tano sa nggalbk tano ko Panolon sa ingaran o Islam, sa makipagogopa' tano ko manga Ulama anka'i a Ummah sa kasatiman o tindg sa kanggalbk tano a langowan a Muslim ka amay ka maadn anan na phakarani rki tano so tabang o Allāh (سُبْحَانَهُ وَتَعَالَى) sa khadaag tano so rido'ay tano a manosiya sa mipagin'taw tano so Islam ko

kababaloy niyan a agama a go parinta a kadato' a go gomaan a go bagr a theroon iyan so manosiya sii ko Allāh, sa khabaloy so Shari'ah Islamiyah a aya pangitaban a khikokom ko manga ingd tano Omiog so Allāh (سُبْحَانَهُ وَتَعَالَى).

وَأَقُولُ قَوْلِي هَذَا وَأَسْتَغْفِرُ اللَّهَ لِي وَلَكُمْ وَلِسَائِرِ الْمُسْلِمِينَ مِنْ كُلِّ ذَنْبٍ فَاسْتَغْفِرُوهُ
إِنَّهُ هُوَ التَّوَّابُ الرَّحِيمُ

Wa aqūlu qawlī hādā wa astagfirullāha lī wa lakum wa lisāiril Muslimīn min kulli dambin fastagfirūhu innahu Huwat Tawwābur Rahīm.